

# సర్కా

పాత ఎయిర్ బేగ్ బెంచీ మీద పెట్టుకుని పక్కనే కూచుంది సరమ్మ. బొంబాయి నుంచి తనతో వచ్చిన ఆడ పోలీసూ, మగ పోలీసూ లోపల గదిలో ఎస్.ఐ గారితో మాట్లాడుతున్నారు. సరమ్మ వెనక వరండాలో కూచునుంది.

ఆమె ఎదురుగా పోలీసూ స్టేషను వెనకగోడ నానుకుని రెండు గదులున్నాయి. వాటినెత్తి మీద చిల్లుల రేకులు. రేకుల మీద ఒత్తుగా ఎండుటాకులు. ఒకటి పాయిఖానా. ఆ విషయం తలుపు తీసి వుండటం వల్ల ఆమె కళ్లకీ, గాలి పుణ్యమాని ముక్కుకీ తెలుస్తూనే వుంది. పక్కది స్నానాల గది అయుండాలి. ఉదయం తొమ్మిది దాటింది. తెల్లవారుతుండగా రావలసిన రైలు. సరమ్మకి నిద్రలేక కళ్ళు మంటగా ఉన్నాయి. కడులో ఏదో భయం, ఆందోళనా. భళ్లుమంటూ స్నానాల గది తలుపుతెరుచుకుంది. ఉలిక్కిపడి చూసింది సరమ్మ. లోపల్నుంచీ గీరల ద్రాయరులో ఒక వ్యక్తి తల తుడుచుకుంటూ బయటపడ్డాడు. ఒళ్లంతా తడి. ఒంటి మీద గీరల లాగు ఎంతమాత్రం ఉపయోగంగా లేదు. తల దించుకుంది సరమ్మ. తలా, ఒళ్లూ సరమ్మ వేపు నవ్వుతూ చూస్తూ తీరిగ్గా తుడుచుకుంటున్నాడతను. కాసేపటికి ఆడ పోలీసూ వచ్చి సరమ్మని లోపలికి తీసుకెళ్లింది.

ఎగాదిగా చూశాడు ఎస్.ఐ. సరమ్మ నలుపనే చెప్పాలి. ఇరవై నుంచి పాతిక లోపు ఎంతైనా వుంటుంది వయసు. బొంబాయిలో దీదీ కొనిపెట్టిన పంజాబీ దుస్తుల్లో ఉందామె. సన్నటి ముక్కు, కోల ముఖం, చిన్నవైనా ఆకర్షణీయంగా ఉండే కళ్లూ, కొంచెం ముద్దుగా ముద్దుగా ఉండే కింది పెదవీ సరమ్మని బొంబాయి తీసుకెళ్లాయి.

“రెడ్డిపాలెం ఊ... ఇంటికాడెవరున్నారు?”

“మా యమ్మండి”

“తిండి తిని మధ్యాహ్నం బస్సుకి పో. కానిస్టేబులొచ్చి దిగబెడతాడు”

ఎస్.ఐని భయంగా చూస్తూ తలూపింది సరమ్మ.

“ఎల్లు. స్నానం గట్రా చెయ్యి. మీ కోసవే కట్టించాం. ఇంటికెళ్లి తిన్నంగా ఉంటావా. ఏ లంజోడకో రమ్మన్నాడని షికారెళ్లొత్తావా?”

మాట్లాడలేదు సరమ్మ.

మొత్తానికి మధ్యాహ్నం అన్నది సాయంత్రం అయింది. భోజనం చేసి సరమ్మ వెనకాల బెంచీ మీద పడుకుని నిద్రపోయింది. నాలుగు దాటుతుండగా ఉదయం ఎదురుగా నుంచుని ఒళ్లు తుడుచుకున్న పోలీసు పిర్రమీద కొట్టి లేపాడు. చటుక్కున లేచి సరమ్మకి ఒక్క క్షణం తనెక్కడుందో అర్థం కాలేదు.

బస్సులో కూచున్న తరువాత ప్రాణం లేచొచ్చింది. ఊరూ, అమ్మా గుర్తు రాగానే కళ్లలో నీళ్లు తిరిగాయి. కానిస్టేబులు వెనక సీట్లో కూచున్నాడు. మామూలుగా చీర కట్టుకుంది సరమ్మ. ఊరెళ్లగానే నాలుగు వీధులూ పరిగెత్తాలనిపించింది. నాగమ్మా, సీతా, 'సేసూ' జ్ఞాపకం ఒచ్చేరు. వాళ్లేం చేస్తున్నారో? అసలు నాగమ్మ తనతో రావలసిందే. ఆ రోజు రాత్రి ఎందుకు రాలేదో. తన కెందుకు భయం వెయ్యలేదు? చల్లటిగాలి గుండెనిండా పీల్చుకుందామె. మూడు నెలల ఉల్లిపాయలు, పౌడరు, తాంబూలం, పాత పక్క బట్టలు, చెమటతో కలిసిన బ్రాండ్ వాసనల జైలు నుంచి మళ్లీ పాలెం వెళ్తుంటే నమ్మశక్యంగా లేదు. సరమ్మకి. వెనక సీట్లో కాపలా పోలీసు జోగుతున్నాడు.

“సాయంత్రం మా యావిణ్ణి సినిమాకి పంపేస్తాను. రేపుదయం ఎళ్లకూడదేటి నువ్వు?”

బస్సు స్టాండుకి వెళ్తుండగా అన్నాడతను. సరమ్మ మాట్లాడలేదు. సరమ్మకి అమ్మని చూడాలని వుంది. ఊళ్లో అందరూ ఏవనుకుంటున్నారో! నాగమ్మ బాషా గురించి చెప్తేగాని ఊరందరికీ విషయం తెలీదు. కళ్లలో నీళ్లు తిరిగాయి సరమ్మకి. బొంబాయిలో వుండగానే చాలాసార్లు చచ్చిపోదావనుకుంది. పద్మ లేకపోతే తను ఎప్పుడో చచ్చిపోయి వుండేది. విజయవాడ నుంచి పదేళ్ల కిందట సినిమాల్లో చేరదావని వెళ్లింది పద్మ. ముందు మద్రాసు వెళ్లింది. వెళ్లిన రోజు రాత్రే 'ప్రొడ్యూసరు' తాగి గదిలోకొచ్చాడు. తెరమీదకి దారి మంచం మీంచని చెప్పేడతను. మొత్తానికారాత్రి ఇద్దరు 'ప్రొడ్యూసర్లు' వచ్చారు. పద్మ చివరికి బొంబాయిలో తేలింది. ఎలా ఉందోపద్మ! తనకి సహాయంచేసిందని తెలిస్తే దీదీ బతకనివ్వదు. దీదీ దగ్గర దెయ్యాలాటి ఇద్దరు మనుషులుంటారు. మనుషుల్ని చంపడం, సగం కాల్చడం, చీరడం వాళ్లకి ఎంతో ఇష్టం. సరమ్మకి ఇద్దరూ స్పష్టంగా కనిపించారు. ఉలిక్కిపడిందామె.

రెడ్డిపాలెం ట్రంకురోడ్డుకి దూరం. రోజుకి నాలుగుసార్లు అనిష్టంగా తారు రోడ్డు దిగి ఎర్రమట్టి తెరచాపతో పాలెం వెడతాయి బస్సులు. సరమ్మ తల్లి నారమ్మ పొగాకు రోజుల్లో పొలంలో పనిచేస్తుంది. నారమ్మమొగుడు పొలం చేసేవాడు. సరమ్మకి అయిదో ఏడు రాగానే అతను ఆదెయ్యపెళ్లాన్ని లేవదీసుకుపోయాడు. ఆ పోవడం పోవడం మళ్లీ పాలెం పొలిమేరలు తొక్కలేదు. రెడ్డిపాలెంతో సహా అక్కడి ఊళ్లన్నీ మెట్ట వీపు మీద సూరీడు కాయల్లాంటివి. జ్ఞాపకం వచ్చి వర్షాలు పడితే తప్ప ఊరి చెరువూ నిండదు.

వాళ్ల కడుపు నిండదు. మెట్ట మొక్కల్లాగానే బతుకు. నిజానికి సరమ్మ తండ్రి వెళ్లిపోయిన కొద్దికాలానికే నారమ్మని ఇద్దరు ముగ్గురు బతిమాలుకున్నారు. ఎవరి పంచనీ చేరలేదు నారమ్మ. ఎవర్నీ రానివ్వలేదు. కూతుర్ని పెట్టుకుని పొలాల్లో, ఇటుక ఆవల్లో కాలక్షేపం చేసింది. ఎందుకో తెలీదుగానీ నారమ్మకి కూతుర్ని చదివించాలని ఉండేది. అలాగే ఓ రోజు స్కూలికెళ్లి “దీనిక్కాంతంత బడి చెప్పం”డని అడిగింది. సరమ్మకి కూడాస్కూలు కెళ్లడం బాగా నచ్చింది. ఉదయవే ఇంత బువ్వ తిని పలక తీసుకుని బడికి పోయేది. ఎనిమిదో ఏడు వచ్చే వరకూ బడి మానలేదు సరమ్మ. పలకమీద దిద్దిన అక్షరాల్ని, అంకెల్ని పొంగిపోతూ చూసుకునేది నారమ్మ. రోజుకో సారేనా పలకమీది అక్షరాలు చదివించుకునేది (“లంజికానా”)

ఓరోజు సాయంత్రం బడినుంచి ఇంటికి రాగానే శోకన్నాలు పెడుతూ మంచంమీద దొర్లుతోంది నారమ్మ. చుట్టూరా నాగమ్మ తల్లీ, ‘సేసూ’ వాళ్లొదినా నారమ్మ కాలు గట్టిగా పట్టుకుని కట్టుకడుతున్నారు. ఏడుపు లంకించుకుంది సరమ్మ. గునపం తగిలి కాలు చితికిపోయింది. నాలుగో రోజుకి గాయం చీము పట్టింది. వారం తిరిగే సరికి సలుపుతోపాటు కాలు కింద పెట్టడం ఆమె వల్ల గాలేదు. సరమ్మ పలక అవతల పారేసి పనిలోకి వెళ్లిపోయింది. నారమ్మ పూర్తిగా కోలుకుని నడవడానికి నెలరోజులు పట్టింది. కూలికెళ్లడం సరమ్మకి అలవాటయిపోయింది. మళ్లీ బడి మాట ఎత్తలేదు నారమ్మ. సరమ్మ ఎప్పుడు ఎలా ఎదిగిందో ఆమె కూడా చెప్పలేదు. ఎదగడం మాత్రం ఆమెకిష్టం అనిపించలేదు. ఒళ్లు దరిద్రంతో ప్రమేయం లేకుండా కలుపు మొక్కలా ఆరోగ్యంగా పెరగడం వల్ల ఎంత నష్టమో బొంబాయి వెళ్లక పూర్వమే ఆమెకి తెలుసు. వెళ్లిన తరవాత ఒళ్లంటే ఒకరకమైన చీదర పుట్టింది. (“సామ్ తక్ సహే గీక్యా!”)

అడుసులోంచీ, ఇటుకల ఆవ వేడిలోంచీ, పొగాకు పొలంలోంచీ ఏదో జీవశక్తి ఆమెలో ప్రవేశించి విరగకాసింది. ‘సేసూ’ డబ్బుల్లో జీడి కొనుక్కుని చెరి సగం కొరుక్కుని బుగ్గన పెట్టుకుని బడి నుంచి ఇంటికి రావడమే సరమ్మకెప్పటికీ ఇష్టం. జీడి రోజులు వెళ్లిపోయాయని ఆమెకీ తెలియకపోలేదు. చవితకి ఓసారి ఊళ్లో సినిమా వేశారు. అర్ధరాత్రి ఇంటికి తిరిగొస్తుంటే నాయుడి గారబ్బాయి అపేశాడు. తప్పించకుకోవడానికి తాతలు దిగొచ్చేరు. సరమ్మ నవ్వితే ఆమె కళ్ళు కూడా నవ్వుతాయి. ఊళ్లో యువకులకీ, కొంతమంది పెద్దలకీ సరమ్మ జ్వరంలా సోకింది.

రెడ్డిపాలెంలో వరసాగ్గా రెండో ఏడు కూడా చుక్క వర్షం పడలేదు. నీటి మబ్బులు ఓపిగ్గా ఊరుమీంచి దాటి పోయాయి. ఆకలి హోరులా సాయంకాలాలు ఎర్రటి గాలి

దుమారాలు. కూలి నాలికి కొంతమంది కొంపలు వదిలి వెళ్లిపోయారు. ఉన్నవాళ్లు ఎక్కడికెళ్లాలో తెలీక ఉండిపోయారు.

చెరువు ఎప్పుడో ఎండిపోయింది. ఊరంతనీ చెరువు పక్క బావి చాలాకాలం కాసింది. తల్లి కూతుళ్లకి ఒకపూట గడవడం కూడా కష్టమైపోయింది. నారమ్మ నత్తు అమ్మేసింది.

అనుకోకుండా సరమ్మకి పని దొరికింది. పాలెం పక్క గ్రామంలో రోడ్డు పన్ను మొదలయ్యాయి. ఆ వూర్నుంచి బస్సు రోడ్డు వేస్తున్నారు. పాలెం నుంచీ కూడా పది జోళ్ల మందిని తీసుకున్నారు. పదిరోజుల పని. కూలీలో రోజుకి రూపాయి మేస్త్రీ వాటా.

“మళ్లీ గొడవా గిడవా వద్దు. నీ కిష్టమైతే రా” అన్నాడు బాషా. బాషా మేస్త్రీ. నలభై అయిదేళ్లుంటాయి. బట్టతలా, కాయ బారు శరీరం. అంత ఎండల్లోనూ ఎప్పుడూ నోట్లో సిగరెట్టు వెలుగుతుంటుంది. ఓ చిన్న కాంట్రాక్టరు కింద మేస్త్రీ. పనులున్నా, లేకపోయినా అతనుపచ్చగా ఎలా ఉంటాడో ఎవరికీ తెలియదు. మొదటి రోజు పనిలోకి రాగానే నాగమ్మనీ, సరమ్మనీ కంట్లో వేసుకున్నాడు బాషా. సాయంత్రం తట్టలు పారేసి మొగాలు కడుక్కుంటుంటే “మేస్త్రీగా కేకేత్తన్నా”రని కబురొచ్చింది. ఇద్దరికీ గొంతు ఎండిపోయింది. సరమ్మ ముందు తేరుకుంది. “అందుకే అయింటుంది ఎదవ” అంది. మొత్తానికిద్దరూ రావి చెట్టు కింద మేస్త్రీ గారి ముందు నిలబడ్డారు నోట్లో సిగరెట్టు అవతల పారేసి లేచాడు బాషా.

“టీనీళ్లు మిగిలిపోయాయి తాగిపోండి” మరో మాట మాట్లాడకుండా వెళ్లిపోయాడతను. రోజూ టీ నీళ్లు ఎందుకు మిగుల్తున్నాయో, మధ్యలో రూపాయి అర్ధా “ఎహె ఉంచుకో” ఎందుకవుతున్నాయో సరమ్మకి బొంబాయిలో దిగిన మొదటి రాత్రి గాని తెలీలేదు. పది రోజుల్లో పన్ను అయిపోయాయి. మరో రెండు రోజులు నీళ్లు జల్లడానికని ఇద్దర్నీ ఉంచేశాడు బాషా. ఆ సాయంకాలం మామూలుగా నీళ్లతోపాటు ‘కొంచెం టిఫిన్వైయ్యి’ అంటూ ఉదయం చేసిన ఇడ్లీలు అందించాడు బాషా. డబ్బులిచ్చి ఇద్దరినీ అడిగేడతను.

“మళ్లీ పనికి పిలుస్తా. రండి”

“ఎందుకు రావండీ”

“ఎగస్ట్రా ఈ పదీ ఉంచండి. మీ రూపాయి వాటా నేను తీసుకోలేదు అదీ”

సరమ్మా, నాగమ్మా ఇంచుమించు ఎగిరి గంతేశారు.

“ఒస్తానండి”

“అరె కూచో, ఒక్కమాట”

తర్వాత అరగంటసేపు మాట్లాడేడు బాషా. రెడ్డిపాలెం అవతల ప్రపంచంలో డబ్బు గలవాళ్లెలా వుంటారో సరమ్మకి తెలీదు. హైదరాబాద్ లో ఇంట్లో పన్నకి వెయ్యి రూపాయ లిస్తారని అసలు తెలీదు. అంత డబ్బుకి అక్కడ పనివాళ్లు ఎలా కరువయ్యారో నాగమ్మకీ తెలీదు

“బలవంతం ఏమీ లేదు. మీమీద నాకు నమ్మకం కలిగింది. అక్కడి వాళ్లది పంజాబీ కుటుంబం. అంటే ఢిల్లీవోళ్లన్నమాట. మనకి తెలిసిన వోళ్ల ద్వారా అదిగేరు. మన తెలుగు వాళ్లంటే ఆళ్లకి నమ్మకం ఎక్కవ. మంచి బట్టలు. తిండి. మీ ఇష్టం.

“అయిబాబోయి. అయిద్రాబాదంటే దూరంగాదేటండీ?” అంది నాగమ్మ.

“ఏం దూరం! రాత్రి బండీ ఎక్కితే ఉదయం హైద్రాబాద్”

“మాయమ్మ ఒప్పుకోదండి” సరమ్మ అనగానే నాగమ్మ కూడా తలూపింది. కాసేపు ఇద్దరూ మాట్లాడలేదు.

వాళ్లు ఏం ఆలోచిస్తారో బాషాకి బాగా తెలుసు. తీరిగ్గా సిగరెట్టు వెలిగించి ముక్కులోంచి పొగ వదుల్తూ చెప్పేడతను.

“సరే. ఒక పనిచెయ్యండి. మీకు డబ్బు గావాలి. పనుల్లేవు. ఒక్క మూడు నెలలు హైద్రాబాద్ లో ఉంటే చెరో మూడు వేలు, వాళ్లు ఇచ్చే బహుమతీ తీసుకుని ఎనక్కి రావొచ్చు. ఇంట్లో వాళ్లు ఒప్పుకోరనుకో. రేపు ఇంటికి వెయ్యి రూపాయలు పోస్టులో పంపితే మీ యమ్మ అన్నీ చుర్చిపోద్ది” నవ్వేడు బాషా.

సరమ్మ, నాగమ్మా కూడా నవ్వారు. వెయ్యి రూపాయలు! సరమ్మ వంద రూపాయలు నోటు రెండుసార్లు చూసింది. ఏబై నోటు అసలు చూడనే లేదు. ఇద్దరికీ గాలిలో వంద నోటులా గుండెలు రెపరెపలాడేయి.

“ఇంటికెళ్లి ఆలోచించండి. ఈ ఛాన్సు మళ్లీ రాదు. ఇది మాత్రం ఎవరితో అనకండి ఎల్లుండి చీకటి పడగానే ఇక్కడికి రండి. ఇంట్లో జెప్పి రావాలంటే అయ్యే పనిగాడు. ఇష్టం లేకపోతే ఇప్పుడే చెప్పండి డబ్బు ఎవరికీ చేదుగాదు”

ఇంటికి మూడు కిలోమీటర్ల దూరం పది కిలోమీటర్లు నడిచారద్దరూ. సరమ్మకి గాలి దుమారంలో ఎగిరిపోతున్న రావి ఆకులా అనిపించింది. మూడు వేలు! బాషా మంచివాడే! ఒకసారి కూడా ఏవీ అడగలేదు. రాత్రి ఆమెకి నిద్ర పట్టలేదు. డబ్బు తీసుకుని ఇంటకి రాగానే ఏవేం చెయ్యాలో కాసేపు ఆలోచించింది. అమ్మకి తెలిస్తే పోనివ్వదు. బాషా చెప్పినట్టు హైద్రాబాదు వెళ్ల గానే ఉత్తరం రాసి ముందు “అడమాన్ను”

వెయ్యి రూపాయలు పంపిస్తే ఏ గొడవా వుండదు. మధ్యల బాషా వస్తూనే వుంటాడని ఎలాగూ చెప్పేడు.

మధ్యాన్నం నాగమ్మ ఇంటికెళ్లింది. ఇద్దరూ చాలాసేపు గుసగుసలాడుకున్నారు. చీకటి పడగానే ఎవరి దారిన వారు వెళ్లడానికి నిర్ణయించుకున్నారు. బాషా చెప్పినట్టుగానే పొద్దుపోయిం తరువాత రెండు చీరలు పాత పేపర్లో చుట్టుకుని రావించెట్టు కిందికి వెళ్లింది సరమ్మ. ఇల్లు దాటుతున్నప్పుడూ, ఊరు దాటుతున్నప్పుడూ ఆమె గుండె దడదడలాడింది. ఈదురుగాలి తోసు కెడుతున్నట్టు విసవిస నడిచిపోయింది. చెట్టుకింద చీకట్లో బాషా నోట్లో సిగరెట్టు ఎర్రగా మెరిసింది. ఎంత చీకటి పడ్డా నాగమ్మ రాలేదు. సరమ్మకి దడ ఎక్కువయింది.

కాసేపు చూసి బాషా అన్నాడు.

“దానికి అదృష్టం లేదు. పద”

సరమ్మ రైలు ఎప్పుడూ ఎక్కలేదు. చీకట్లో ప్రపంచం ఆవలి అంచుకి లాక్కు వెడుతున్నట్టు రైల్లో ఆమె భయంతో కుచించుకుపోయింది. దరిద్రం ఇచ్చిన తెగింపుతో, ఓ పక్క కాళ్లు ఒణుకుతున్నా బొంబాయి ప్లాట్‌ఫాం మీద అడుగుపెట్టింది సరమ్మ. తీరా నుంచున్న తరువాత చుట్టూరా చూసేసరికి కళ్లు బైర్లు కమ్మేయి గొంతులోంచి అతి కష్టం మీద మాట పెగలింది.

“ఐద్రాబాదేనా?”

“కాదు - బొంబాయి”

ఆ మధ్యాన్నం తరువాత బాషా కనిపించలేదు. ఆ రాత్రి ఆమె మీదికి బుసలు కొడుతున్న బ్రాందీ వాసనల్ని చీలుస్తూ సరమ్మ పెట్టిన కేక రెడ్డిపాలెం సుడిగాలి హోరులాంటింది. మూడో రోజుకి ఆమె ఒంటిమీద ఆమెకే చీదర వుట్టింది. వారం తిరిగేసరికి కాలికింద పడ్డ నేరేడు పండులాగై పోయింది సరమ్మ.

బస్సు దిగి ఊళ్లోకి అడుగుపెట్టగానే వెర్రి హాయి అనిపించింది సరమ్మకి. వెనక్కి చూడకుండా ఇంటికి పరిగెట్టింది. ఆమెని తీసుకొచ్చిన పోలీసు తీరిగ్గా సిగరెట్టు వెలిగించాడు. సరమ్మకి అమ్మ తప్ప ఊళ్లో మనుషులెవరూ కనిపించకపోయినా పోలీసులతో బస్సు దిగ్గానే ఆమెను చాలామంది చూశారు.

(“ఏటి నారమ్మ కూతురు గదా?”)

పదిహేను నిముషాల తరువాత మళ్లీ బస్సు బయల్దేరే లోపల పోలీసు సభ. తీర్చి సరమ్మ బొంబాయి యాత్ర గురించి సవివరంగా తెలియజేశాడు. సరమ్మ ఇంటి చుట్టూ

పేట ఆడామగా అందరూచేరారు. తల్లీ కూతుళ్ళిద్దరూ అప్పుడే ఏడుపు ఆపేరు. కళ్లు తడుచుకుంటూ నాగమ్మని చూసింది సరమ్మ. ఇద్దరూ కావలించుకుని మరోసారి ఏడిచారు. అందరూ ఏడవడం ఘోర్తయిన తరవాత మగాళ్లు మూడు నెలల నుంచి వాళ్లకి అంతుపట్టని ప్రశ్న అడిగారు. సరమ్మకి నోట మాట రాలేదు. ఇంటికొచ్చిన తరవాత అందరికీ ఏం చెప్పాలో ఆమె ఆలోచించలేదు. నారీ నికేతన్ వాళ్లు చెప్పలేదు. అందుచేత హఠాత్తుగా అడిగేసరికి ఆమెకి ఏం చెప్పాలో అర్థం గాలేదు.

“బొంబా యెల్లీను”

“బొంబాయే! ఎవరెవ రెళ్ళేరేటి?”

“.... నేనే. పని దొరుకుద్దని”

ఆశ్చర్యం నుంచి తేరుకున్న వాళ్ల ప్రశ్నలకి గుడ్లప్పగించి చూడ్డం మినహా ఏవీ చెయ్యలేకపోయింది సరమ్మ. రాత్రి చాలా సేపటి వరకూ సభ సాగుతూనే ఉంది. బొంబాయి పారిపోయి ఒక చోట పనికి కుదినేనని చెప్పింది సరమ్మ. నాగమ్మ “ఇందీ ఎలాగొచ్చిందే?” అనడిగింది. బొంబాయి అమ్మగార్ని దీదీ అంటారనీ అక్కడందరూ తనని “సర్కా అనేవోళ్ల”నీ వివరించింది సరమ్మ. నాగమ్మకి ఎప్పుడెప్పుడు రెండు వేల గురించి అడుగుదావా అని ప్రాణం పీకుతోంది. భయమేసి వెళ్లనందుకు సరమ్మ సంపద ఊహించుకుని ఈర్ష్య పడింది. మర్నాడు రహస్యంగా అడుగుదావని నిర్ణయించుకుని ఇంటికి వెళ్లిపోయింది. నాగమ్మ మర్నాడు అడగలేదు. సరమ్మ సతీ సుమతి అయితే గొడవ ఉండకపోను. సూర్యుణ్ణి శపించి తెల్లారగానే తగులకడకని కూకలేసి ఉండేది. అటువంటి శాపాలేవీ తగలక పోవడంతో సూర్యుడు నిర్భయంగా ఉదయించాడు. ఉదయించిన కాసేపటికి ఊరు భగ్గుమంది. పోలీసు అక్కసు ఊరికే పోలేదు. సరమ్మ అంతర్ధానం వెనక రహస్యం అంతా ఎండతోపాటు పొక్కిపోయింది. దీనితోడు పది గంటల బస్సులలో తెలుగు పేపరు రానే వచ్చింది. ఊళ్లొకి వచ్చే మూడు పేపర్లయినా వార్త గాలిలా వ్యాపించింది.

వెంకట్రాయుడు అరుగుమీదకూచుని పేపరు పైకిచదువుతున్నాడు. చుట్టూరా చిన్నాపెద్దా శ్రద్ధగా వింటున్నారు. బొంబాయిలోని వ్యభిచార గృహం నుంచి సరమ్మ అనే రెడ్డిపాలెం అమ్మాయిని పోలీసులు నారీ నికేతన్ వారి సహాయంతో ఎలా రక్షించారో చదివిందే చదువుతూ శ్రోతలందరికీ ఆశ్చర్యం పంచుతున్నాడు రాయుడు.

“నారమ్మా! ఇలా నువ్వు, అరిజంటు” అటుగా వెడుతున్న నారమ్మని ఎవరో పిలిచేరు.

“సరమ్మ బొంబాయిలో ఏం జేసిందో ఎరుగుదువా?”

నారమ్మకి ఒళ్లు మెల్లిగాకాల్తున్నట్టనిపించింది. పరుగున ఇంటికెళ్లి కూతుర్ని పట్టుకుని బాదింది. మట్టి గోడకి తల బాదుకుంది. ఆ క్షణం నుంచీ ఊరు ఆకలేసిన కొండచిలువలా సరమ్మని చుట్టుకోడం ప్రారంభించింది. ఊళ్లో తల్లి కూతుళ్లకి ఎవరెదురుపడ్డా పిలిచి పలకరించి మరీ అడుగుతున్నారు.

అప్పట్నుంచీ నాగమ్మ మాట్లాడడం మానేసింది. సరమ్మకి తను చేసిన తప్పేమిటో అర్థం గాలేదు. (“ఒల్లమ్ముకున్నావంటగా, ఛీ!”) మనిషిని నమ్మి ఊరు దాటడం తప్పే. పనిప్పిస్తానని నమ్మించి ముండలకొంపలో అమ్మేస్తే తనేం చెయ్యగలదు! తనెంత ఏడిచి మొత్తుకుందో వీళ్లకెలా తెలుస్తుంది? ఎంత మాట్లాడదావని ప్రయత్నించినా తల తిప్పేసుకుంటోంది నాగమ్మ. సరమ్మ ఏం చెప్పినా ఎవరూ ఇప్పుడు నమ్మరని ఆమెకు తెలుసు. తను ఆ రాత్రి వెళ్లనందుకు వెయ్యి దేవుళ్లకి దణాలు పెట్టింది. నాగమ్మ తప్ప అందరూ తనతో మాటాడదుతున్నా వాళ్ల చూపులూ, మాటా కొత్తగా అనిపిస్తున్నాయి సరమ్మకి. ముఖ్యంగా ఆమెను చూడగానే పలకరింపుగా నవ్వడం మానేశారు. ఊళ్లో యువకులు సరమ్మవేపు ఆశగా చూసేవారు. సరసాలాడేవాళ్లు. ఇప్పుడు పరిస్థితి మారిపోయింది. నారీ నికేతన్ వాళ్లిచ్చిన రెండొందలతో ఇల్లు దాటకుండా కొన్నాళ్లు గడిచింది. నారమ్మ ఆ డబ్బు ముట్టుకోవడానికి ఒప్పుకోలేదు. ఒళ్లమ్ముకొచ్చిన డబ్బుతో కూడు తినే కన్నా చావడం నయమంది. సరమ్మ ఏడిచి గోలపెట్టి, లక్ష ఒట్లు వేసిన తరువాత గానీ నమ్మలేదు.

పొలం పనులు మొదలయ్యాయి. కూలికివెళ్లడం మొదలుపెట్టింది సరమ్మ. రోజూ కడుపునిండా ఏడుపుతో ఇంటికి తిరి గొచ్చేది. ఒచ్చి పదిహేడురోజులుదాటుతున్నా సరమ్మ ఊళ్లో పాతబడలేదు. ఒకరోజు ఇంటికొస్తుంటే వెంట్రాయుడు ఎదురొచ్చి కన్ను గీటేడు.

“బొంబాయోళ్లు తప్ప మేం పనికిరాలేదన్నమాట. సూద్దగాని రాత్రి రావా?” అంటూ చనువుగా భుజం మీద చెయ్యి వేశాడు. సరమ్మకి భయం వేసింది. మూడు నెలల క్రితం ఆమె కళ్లతో వాడిగా సమాధానంచెప్పి వెళ్లిపోయి ఉండేది. వెంకట్రాయుడి చెయ్యి జారేలోగా సరమ్మ తప్పించుకుని వెళ్లిపోయింది.

పొయ్యిమీద అన్నం పడేసి ఎదురుగా కూచుని ఎగసం తోస్తూ కళ్లనీళ్లు పెట్టుకుంది సరమ్మ. మగా, ఆడా అందరూ ఏడిపించే వాళ్లే. స్నేహితురాళ్లు మాటవరసకి కబుర్లు చెప్పినా మెల్లిగా బొంబాయికబుర్లలోకి దించుతారు. (“ఒక్కోడూ ఎంతిత్తాడే? డబ్బేం జేసేవూ?”) మూడు నెలల అజ్ఞాత జీవితంలో ప్రతీ నిమిషం గురించీ వివరంగాచెప్పందే వాళ్లకి తృప్తి లేదు. ఓ రోజు ఏడుపు ఆపుకోలేక మొదటిమూడు రోజులూ తనని ఎలా వాడుకున్నారో కన్నీళ్లు పెట్టుకుంటూ చెప్పింది. ‘సేసు’ కళ్లముందు సరమ్మ నగ్నంగా

నలుగురు మొగాళ్లతో కనిపించింది. ఆసక్తితో ఆమె కళ్లు పెద్దవయ్యాయి. రహస్యంగా గొంతు తగ్గించి ఏవేవో అడిగిందామె. సరమ్మకి గుండె బరువు తగ్గలేదు. ఆశ్చర్యంగా చూస్తూ ఉండిపోయింది. (“అయన్నీ ఎందుకు?”) కాసేపు చూసి మూతి తిప్పుకుంటూ వెళ్లిపోయింది ‘సేసు’. కానీ తనని మోసం చేసి బొంబాయి తీసికెళ్లింది ఎవరో ఎందుకు చెప్పలేదో సరమ్మకే తెలీదు. ఆ రాత్రి పద్మ జ్ఞాపకం వచ్చింది. ఏద్యం ఎంత మంచిది. దీదీ దెయ్యం మనుషులంటే పద్మకి భయం లేదు. పద్మకి ఏ అపకారం జరక్కుండా చూడమని కోట సత్తెమ్మకి దణ్ణాలు పెట్టుకుంది సరమ్మ. ఒళ్లు పిండి అయిపోయి బొంబాయిలో నిద్రపోయే ముందు ప్రతి రాత్రీ తెల్లారేలోగా పాలెంలో పడితే ఎంత హాయిగా ఉండుననుకునేది. ఇప్పుడు పల్లె హాయిగా లేదు. బయటికి రావాలంటే బెరుగ్గా ఉంది. ఇదివరకు సరమ్మచెలికత్తెలతో సహా రావిచెట్టులా గలగల్లాడుతూ నవ్వుతూ ఉండేది. మహానగరంలో దీదీ మాంసం దుకాణంలో ఆమె నావరించిన ఒంటరితనం, భయం పాలెంలో కూడా ఆమె చుట్టూరా చేరేయి. రాత్రి పడుకునే ముందు తెల్లవారకుండా ఉంటే బాగుండుననిపిస్తోంది.

పదిగంటల వేళ బస్సు దిగి, బట్టలు దులుపుకుని మెళ్లో కెమెరా, భుజాన సంచీతో ఒక వ్యక్తి సిగరెట్టు కొంటూ సరమ్మ గురించి అడిగేడు. దారి వెతుక్కుంటూ ఊళ్లోకి వస్తున్న అపరిచితుణ్ణి అందరూ ఎగాదిగా చూస్తున్నారు. కొందరతనితో నడుస్తూ మాట్లాడుతున్నారు. వెంకట్రాయుడు ఓ కుర్రాణ్ణి ఆపి అడిగేడు.

“ఎవర్రా ఆయన?”

“నారమ్మ కూతురి గురించి ఫోటోలు తీసి రాత్తాడంట” పదిమందీ గుంపుగా నారమ్మ ఇంటికి చేరేరు. సరమ్మ పనిలోకి వెళ్లేదు. తలుపు తీసి చూసి నిర్ఘాతపోయిందామె. ఎవరో నులకమంచం వాల్చి అపరిచితుణ్ణి కూచోబెట్టారు. గొంతు సవరించుకుని అన్నాడతను.

“నీ గురించి పత్రికల్లో చూశాను. నేను రాజమండ్రిలో ఓ పత్రికలో పనిచేస్తున్నాని. నీతో ప్రత్యేకంగా మాట్లాడి రాద్ధావనుకుంటున్నాను. ఇటువంటి అన్యాయం ఇతర్లకి జరక్కుండా ఉంటుంది.”

“ఏటంటే సరమ్మ, అసలు బొంబాయి ఎలాగెళ్లేవు. ఆడ ఏం జరిగిందీ రాత్తారన్న మాట” ఓ కుర్రాడు వివరంగా వ్యాఖ్యానించాడు.

సరమ్మ చేతులు ఒణుకుతున్నాయి. హఠాత్తుగా అక్కణ్ణించి మాయమై పోవాలని పించింది. వాళ్లెం మాట్లాడుతున్నారో ఆమెకి వినబడ్డం లేదు. కెమేరా సరి చేసుకుంటూ మళ్లీ అతనే అన్నాడు.

“ఒక్కసారి ఆ గడప మీదకూచో. నీకు అభ్యంతరం లేకపోతే ఫోటో తీసుకుంటాను. తరవాత మాట్లాడుకుందాం”

నోట మాట రాలేదు. సరమ్మకి పదిమంది పడగలు విప్పుకున్న పాముల్లా కనిపించారామెకి. ఒక్క గెంతులో లోపలికి వెళ్లి ధడాల్న తలుపు వేసింది సరమ్మ. పది నిముషాలు చూసి ఓసారి తలుపు తట్టి నిరుత్సాహంగా వెళ్లిపోయాడు. సాయంత్రం ఇంటికొస్తూనే తిట్లు మొదలెట్టింది నారమ్మ. వినీ వినీ ఎదురు తిరిగింది సరమ్మ.

“ఏం, సావమంటావా? ఒచ్చినప్పట్నీంచీ చూస్తున్నాను. చంపుకు తినేస్తున్నావు. నీగ్గాని ఇష్టం లేకపోతే చెప్పు పోతాను”

“తిరుగుబోతు ముండవి. పోకేం జేత్తావు? పైగా సావమంటావా అని అడిగేదానివా? సావరాదంటే! లంజరికం చేసి ఊళ్లో కెలగాచ్చేవే?”

సరమ్మకి ఎక్కడలేని ఉక్రోశం పొంగుకొచ్చింది. గట్టిగా అరుస్తూ ఏడుపు లంకించుకుంది.

నారమ్మ అందుకుంది.

“ఏం నే సావలేదనా ఎదవేడుపు! సచ్చేనా పోలేదు. మీ అయ్య ఆ టెంపరి ముండతో చచ్చేడు. నువ్వు ముండల కొంపలకి తిరిగొచ్చేవు. ఎదవకానా, పేణం పోయినా ఒక్కడికి లొంగలేదు. నిన్ను పండబెట్టి కూడు తింటున్నానని కూస్తున్నారే కొడుకులు, పో, ఏడన్నా దూకి సావు”

కసికొద్దీ కూతురు జుట్టు పట్టుకుని ఊపేసింది నారమ్మ. గుంజుకుంటూ కెవ్వుమంది సరమ్మ. దాంతో నాలుగు బాదిందితల్లి. ఏడుపులకీ, అరుపులకీ తిట్లకీ నలుగురూ కూడేరు. తల్లి కూతుళ్లని విడదీశారు. ఇద్దరూ చెరో మూలా శోకన్నాలు మొదలుపెట్టారు.

ఊళ్లో కన్నా ముందే ఇంట్లో చీకటి అలుముకుంది. నారమ్మ లేచి ముక్కు చీదుకుంటూ దీపం వెలిగించింది. నారింజ రంగు లేతవెలుగు బుడగలా ఇంట్లో కదుల్తోంది. చాప మీద ముడుచుకు పడుకుంటూ నారమ్మ అంది.

“దీపం ఎట్టగానే చూశానే ఎదవ మొకం”

సరమ్మ గెండె కెవ్వుమంది. కడుపులోంచి తన్నుకొచ్చింది ఏడుపు. తల్లి తనని ఏవగించుకోవడం అన్యాయం అనిపించింది. పొయ్యి జోలికి వెళ్లలేదు నారమ్మ. కూచున్న చోటే మగతనిద్రలోకి జారింది సరమ్మ. తను పద్మ వాళ్లో పడుకుని ఏడుస్తున్నట్టు కలొచ్చింది. మెల్లిగా తల నిమురుతూ మళ్ళీ ఎందుకొచ్చావంటోంది. పద్మ నడుంచుట్టూ చెయ్యి వేసి

గట్టిగా పట్టుకుంది సరమ్మ. మెలకువ వచ్చేసరికి దీపం ఒత్తి పొగలు కక్కుతోంది. నారమ్మ గుర్రుపెడుతోంది. నోరు తెరిచి గురకపడుతున్న తల్లివేపు చూస్తూ కూచుందామె. దీపం పెట్టగానే తన 'ఎదవ మొకం' చూడగూడదన్నమాట. తనకీ, 'ముండలకీ' తేడా ఏవుంది? మెల్లిగా లేచింది. సరమ్మ. చీకట్లో సగం చిరిగిన దేవుడి పటానికి దణ్ణం పెట్టింది. తలుపు తీసుకుని బయటపడి నిద్రలో ఉన్న గ్రామపు జ్వరం నాడిలా విసవిస చెరువు వేపు నడిచిందామె. చెరువు నల్లగా ఎండిపోయింది. గట్టుకింద బావి దగ్గరికి నడిచింది సరమ్మ. రెండు చేతులూ బావి గట్టుమీద పెట్టి లోపలికి చూసిందామె. చీకటి లోతులు తప్ప నీళ్లు కనిపించడం లేదు. ఆమె గుండె వేగంగా కొట్టుకుంది. గట్టు మీద సగం కూచుని మళ్లీ చీకటి బావిలోకి చూసిందామె. కళ్లు గట్టిగా మూసుకుని లోపలికి దూకుదామని కాళ్లు ఎత్తబోయింది. కదలలేదు కాళ్లు. ఎక్కడలేని భయం పుట్టుకొచ్చింది. గుండె డప్పులా మోగడం ఆమె వల్ల కాలేదు. బావి గోడ నానుకుని కూలబడి కసిగా జుట్టు పీక్కుని, నెప్పికి ఏడుస్తూ కూచుంది సరమ్మ.

తరవాత రెండు రోజులూ ఆమె పన్నోకి వెళ్లలేదు. నారమ్మ ఇద్దరికీ తిండి వండి తన మానాన తాను రెండు మెతుకులు తిని వెళ్లిపోయింది. ఆరోజు మధ్యాహ్నం దీపానికి వత్తి ఎక్కిస్తూ కూచుంది సరమ్మ. తలుపు దగ్గర అలికిడైతే తలెత్తి చూసింది.

“ఏం చేతన్నావే?” అంటూ లోపలికొచ్చింది నాగమ్మ.

సమాధానం చెప్పకుండానే వత్తిని చూస్తూ ఉండిపోయింది సరమ్మ.

“ఓసోస్, కోపవేటి?”

“నేనెవ్వుత్తినీ నీ మీద కోపం పడ్డానికి?”

“పోన్నే... ఏటి కబుర్లు! నిన్ను నీ పెండు కనిపించాడెరుగుదువా?”

“అంటే?”

“బాషా!”

ఝుల్లుమంది సరమ్మ ఒళ్లు. బాషా!

“ఓపాలి చూసొత్తావేటి?” గలగలా నవ్వి వెళ్లిపోయింది నాగమ్మ.

నాగమ్మ బుర్ర బద్దలు కొట్టాలనిపించింది సరమ్మకి. ఉక్రోషం ముంచుకొచ్చింది. ఒంటిచెక్క తలుపు విరిగిపోయేటట్టు భళ్లున తలుపు వేసిందామె.

“నిను కూకోబెట్టి ఒండి ఓర్చడానికి నీ బాబు ఒరిచేను పొలం ఇచ్చేడనుకున్నావా?”

సాయంకాలం శాపనార్థాలతో ఇంట్లో అడుగుపెట్టింది నారమ్మ. తిట్టి తిట్టి అలిసిపోయి గుక్కెడు నీళ్లు తాగి కూచుందామె. గుడ్లప్పగించి ఆమెవేపు చూస్తూ ఉండిపోయింది సరమ్మ. కాసేపయిం తరువాత పొయ్యి రాజెయ్యడానికి లేచింది నారమ్మ. సరమ్మ దీపం వెలిగించి బయటికి వెళ్లింది. చీకటి పడిపోయింది. వంటల పొగవాసనలు తగులుతున్నాయి. లోపలికొచ్చి ఖాళీ సత్తు బిందె తీసుకుని బావి దగ్గరికిబయలుదేరిందామె. మరో బిందెనిండా నీళ్లున్నాయి. నిజానికి నీళ్లు మోసే ఓపిక కూడా లేదు. దగ్గరి దారి ఒదిలేసి చుట్టూరా తిరిగి బావిదగ్గరికి వెళ్లిందామె. బావి దగ్గర ఎవరూ లేరు. గట్టు నానుకుని కూచుంది సరమ్మ. ఊరవతల హాయిగా ఉంది. చల్లగా ఉంది. లేచి వెళ్లాలనిపించడం లేదు. ఈ ఊరూ, ఇల్లూ తనవి కావు. దిక్కు లేదు తనకి. మొన్న రాత్రే బావిలో దూకి ఉంటే హాయిగా ఉండేది. ఇన్ని రోజుల్నించీ ఒకరేనా తనగురించి పాపం అనుకోలేదు. చీకటిబావిలోంచి నీరు ఉబికినట్టు ఆమెకి దుఃఖం పొర్లుకొచ్చింది. చాలాసేపు ఏడుస్తూ కూచుండిపోయింది.

“అమ్మయ్య కరెట్టుగా దొరికేవు. నువ్వా, కాదా అని చూస్తున్నాను”

ఉలిక్కిపడిందిసరమ్మ. ఎదురుగా వెంట్రాయుడు. ఆమెకి మాట పెగల్లేదు.

“నీతో ఓ మాట చెప్పాలి. ఎక్కడజూసినా లేవు. నీళ్ల కొచ్చుంటావని ఒచ్చేను. కచ్చితంగా దొరికేవు”

లేవబోయింది సరమ్మ. ఆమె ఎదురుగుండా గొంతుకూచున్నాడు రాయుడు.

“కూచో మరి. నిన్నంటుకోనిక్కడ. నాదో మాటి నాలి నువ్వు. మాటి ని వెళ్ళుగాని”సిగరెట్టు వెలిగించి చీకట్లో ఆమెవేపు చూస్తూ మళ్లా అన్నాడతను.

“చూడూ, నీతో పనిబడింది. పోన్లే బతిమాలుకుంటున్నాననుకో. మావోడు రాజమెండ్రీ నుంచొచ్చాడు. చాలా మంచోడు. ఉజ్జోగం అదీ ఉందిలే. ఒస్తూ ఒస్తూ మందట్టుకొచ్చేడు. ఇంట్లో ఎవరూ లేర్లే. రెండ్రోజులు రారు. నేనెప్పుడేనా ఇదివరకు గట్టిగా అడిగేనా, నిజం చెప్పు. నీ కలవాటయిన మూలాంచి అడుగుతున్నా. పదయిం తరవాత రా, రేపు రాత్రి ఎనక తలుపు తీసే ఉంచుతా. ఉత్తినే ఒడ్డు. యాబై ఇస్తాం. మేం ఇద్దరం ఉంటాం. ఒట్టేసి చెప్తున్నా. ఎవరికీ చెప్పను. ఇదుంచు. నువ్వు నమ్మవనీ” ఇరవై రూపాయల నోటు ఆమె చేతిలోకుక్కేడు రాయుడు.

“ఇరవై నోటు. ఇంటికెళ్లి చూసుకో. రేపు రాపోతే బాగా జరగదు మరి. నా పరువు పోద్ది. ముందే జెప్తున్నా. నిన్నేం జెయ్యను. రాకపోయినా ఒచ్చేవని అందరికీ జెప్తాను. నీ ఇష్టం” సరమ్మ చెయ్యి గట్టిగా నొక్కి పెద్ద పెద్ద అంగలేసుకుంటూ వెళ్లిపోయాడతను.

ఆమె చేతిలో నోటు ఉండయిపోయింది. ఉత్త చేతుల్తో రాయుడి పీక పిసకాలని పించింది. సముద్రమంత ఏడుపొచ్చింది సరమ్మకి. లేచిరాయుడు వెళ్లిన వేపు 'ధూ' అని ఊసింది. నోటు చింపి బావిలో పడేసింది. సత్తు బిందె ఎత్తి శక్తి కొద్దీ బావి గట్టుకేసి బాది, ఆలిసిపోయి కూచుండిపోయిందామె. కాస్త వెన్నెలోచ్చింది. చీకట్లో ఎంతసేపు కూచుండిపోయిందో ఆమెకే తెలియలేదు. ఊరు చీకటిగాకనిపిస్తోంది. ఈ ఊరు తనది కాదు. ఇక్కడ ఒక్క పద్మ కూడా లేదు. తనకిచావడంచేతగాదు. ఊళ్లో తనని బతకనివ్వరు. తెల్లారితే ఏమౌతుందో ఆమెకి బాగా తెలుసు. కాసేపటికి లేచి నుంచుందామె. ఊరి వేపు చూసి ముందుకు నడిచింది. తనకి బాషా ఇల్లు గుర్తుంది. రెడ్డి టీకొట్టు వెనక. ఈ ఊళ్లో బతికే బదలు తనేవయినా ఫరవాలేదు. మసకవెన్నెట్లో బాటకడ్డంగా జరజరపాము పాకింది. ఓ క్షణం ఆగి, బాషా ఇంటివేపు నడిచింది సరమ్మ.

24-30 మార్చి 1993, ఆంధ్రప్రభ సచిత్ర వారపత్రిక

